


امام صادق علیہ السلام کی نگاہ میں کیا آپ فائدے میں ہیں یا نقصان
میں؟

<"xml encoding="UTF-8?">



امام صادق علیہ السلام کی نگاہ میں کیا آپ فائدے میں ہیں یا نقصان میں؟

اس حدیث میں بتایا گیا ہے کہ نماز شب پڑھنا اور ذکر خدا اس گروہ کی خصوصیت ہے جو نیک ہے اور فائدے میں ہے جبکہ اللہ کی نافرمانی اور گناہ اس گروہ کی خصوصیت ہے جو برا اور نقصان میں ہے۔ آیت اللہ خامنہ ای دامت برکاتہ نے اپنے درس خارج میں اس حدیث کی شرح بیان فرمائی۔

حدیث کی شرح کچھ یوں ہے:

بِسْمِ اللَّهِ الرَّحْمَنِ الرَّحِيمِ

الحمد لله رب العالمين و الصلاة و السلام على سيدنا محمد و آله الطاهرين و لعنة الله على اعدائهم اجمعين.

وَ بِالْإِسْنَادِ قَالَ: حَدَّثَنَا الْحُسَيْنُ بْنُ أَحْمَدَ بْنِ إِدْرِيسَ قَالَ: حَدَّثَنَا أَبِي قَالَ: حَدَّثَنِي مُحَمَّدُ بْنُ عَلِيٍّ، عَنْ مُحَمَّدِ بْنِ الْحُسَيْنِ بْنِ أَبِي الْخَطَّابِ، عَنْ أَبِي دَاوُدَ الْمُسْتَرِقِّ وَ اسْمُهُ سُلَيْمَانُ بْنُ سُفْيَانَ، قَالَ: قَالَ الصَّادِقُ جَعْفَرُ بْنُ مُحَمَّدٍ (عَلَيْهِمَا السَّلَامُ): يَقُومُ النَّاسُ عَنِ فُرْشِهِمْ عَلَى ثَلَاثَةِ أَصْنَافٍ: فَصِنْفٌ لَهُ وَ لَا عَلَيْهِ، وَ صِنْفٌ عَلَيْهِ وَ لَا لَهُ، وَ صِنْفٌ لَا لَهُ وَ لَا عَلَيْهِ؛ فَأَمَّا الصَّنْفُ الَّذِي لَهُ وَ لَا عَلَيْهِ فَهُوَ الَّذِي يَقُومُ مِنْ مَنَامِهِ وَ يَتَوَضَّأُ وَ يُصَلِّي وَ يَذْكُرُ اللَّهَ (عَزَّ وَ جَلَّ)، وَ الصَّنْفُ الَّذِي عَلَيْهِ وَ لَا لَهُ فَهُوَ الَّذِي لَمْ يَزَلْ فِي مَعْصِيَةِ اللَّهِ حَتَّى قَامَ فَذَلِكَ الَّذِي عَلَيْهِ وَ لَا لَهُ، وَ الصَّنْفُ الَّذِي لَا لَهُ وَ لَا عَلَيْهِ فَهُوَ الَّذِي لَا يَزَالُ نَائِمًا حَتَّى يُصْبِحَ فَذَلِكَ الَّذِي لَا لَهُ وَ لَا عَلَيْهِ. (۱)

آپ صبح جب نیند سے بیدار ہوتے ہیں تو آپ کی تین حالتیں ہوتی ہیں۔ یعنی دنیا کے لوگ جب نیند پوری کرکے اٹھتے ہیں تو ان کی تین قسمیں ہوتی ہیں: ایک صنف ان لوگوں کی ہے جن کا نیند سے جاگنا ان کے لئے کار خیر ہوتا ہے، اس میں کوئی برائی نہیں ہوتی۔ یعنی وہ فائدے میں ہوتے ہیں، کوئی چیز ان کے نقصان میں نہیں ہوتی۔ دوسرا گروہ ان افراد کا ہے جو بستر سے اٹھتے ہیں تو وہ نقصان میں ہوتے ہیں، انہیں کوئی فائدہ ملنے والا نہیں ہے۔ ایک گروہ ایسے لوگوں کا بھی ہے جو نیند سے جاگتے ہیں تو نہ وہ نقصان میں ہوتے ہیں اور نہ فائدے میں۔ پس لوگ تین گروہوں میں منقسم ہیں۔

اس حدیث سے بظاہر یہی مفہوم نکلتا ہے کہ یہاں «يُصَلِّي» نماز پڑھنے سے مراد نماز صبح پڑھنا نہیں ہے۔ کیونکہ تیسری صنف میں جو لوگ شامل ہیں نماز صبح تو انہیں بھی ادا کرنا ہے۔ اگر ادا نہیں کریں گے تو نقصان میں ہوں گے۔ لہذا یہاں جو نماز پڑھنے کی بات ہو رہی ہے وہ نماز صبح نہیں بلکہ مراد نافلہ صبح ہے یا نافلہ شب، اسی صورت میں نیند سے بیدار ہونا اس کے فائدے میں ہوگا، اس کے نقصان میں نہیں ہوگا۔ یہ بہت اہم ہے۔

علامہ طباطبائی مرحوم رضوان اللہ تعالیٰ علیہ کے بارے میں لوگ نقل کرتے ہیں کہ آپ شروع میں جب نجف گئے اور الحاج میرزا علی آقا قاضی سے نئے نئے آشنا ہوئے تھے تو ایک دن گلی میں ان سے ملاقات ہو گئی۔

الحاج میرزا علی آقا قاضی ان سے کہتے ہیں کہ

میرے بیٹے! اگر دنیا چاہیے تو نماز شب پڑھو، اگر آخرت چاہیے تو نماز شب پڑھو!

نماز شب اور تہجد کی یہ خصوصیت ہے۔ ہم جیسوں کے لئے جو دن بھر مصروف رہتے ہیں، مختلف کاموں میں الجھے رہتے ہیں، مشکلات میں پھنسے رہتے ہیں، فلاں سے بحث کرو! فلاں کے سلسلے میں وہ کرو! ان تمام الجھنوں کے درمیان زندگی بسر کرنے میں بہت دشوار ہے کہ ہم اللہ سے کما حقہ رابطہ قائم کریں، طلب نصرت

کریں، تضرع کریں۔

ایک ہی چارہ ہے کہ انسان سحر کے وقت بیدار ہو، یہ عبارت غالباً اسی سحر کے وقت کے متعلق ہے۔ دوسری صنف ان لوگوں کی ہے جو بستر خواب پر بھی، نیند کے عالم میں بھی اللہ کی معصیت کرتے رہتے ہیں، ممکن ہے کہ وہ قلبی معصیت ہو، جوارح (2) کی معصیت ہو یا جوانح (3) سے کی جانے والی معصیت ہو۔ اس صنف کے لوگ جب بیدار ہوتے ہیں تو یہ بیدار ہونا ان کے نقصان میں ہوتا ہے۔ اس لئے کہ بیدار ہونے کے بعد وہ اسی معصیت کو جاری رکھیں گے۔ تیسری صنف ایسے افراد کی ہے جن کا بیدار ہونا نہ ان کے مفاد میں ہے اور نہ نقصان میں۔ وہ صبح تک سوتے ہیں۔

بظاہر یہاں صبح سے مراد اذان تک سونا ہے، اول فجر تک سونا ہے۔ البتہ یہ بھی کہہ سکتے ہیں کہ یہاں صبح سے مراد طلوع فجر اور طلوع آفتاب کے بیچ کا وقت ہے۔ اس وقت یہ افراد نیند سے جاگتے ہیں، نماز صبح پڑھتے ہیں۔ لیکن «لَا لَهُ وَ لَا عَلَيْهِ» نہ وہ نقصان میں ہیں اور نہ ہی فائدے میں۔ بہر حال اس کے ذمہ یہ ذمہ داری ہے جو اسے ادا کرنی ہے، یہ واجب ہے۔ اسے بجا لانا ضروری ہے۔ وہ اس فریضے کو بجا لاتے ہیں لیکن اس سے انہیں کوئی خیر حاصل نہیں ہو پاتا۔

(۱) -امالی طوسی، مجلس پانزدہم، صفحہ 431 و 432؛

«سلیمان بن سفیان نے روایت کی ہے کہ حضرت امام صادق علیہ السلام نے فرمایا کہ بستر پر نیند پوری کر کے بیدار ہونے والے افراد تین قسم کے ہیں۔ ایک صنف ایسے لوگوں کی ہے جو منفعت حاصل کرتے ہیں، نقصان نہیں اٹھاتے، ایک صنف ان کی ہے جو نقصان میں رہتے ہیں، فائدہ نہیں حاصل کر پاتے، ایک صنف ان لوگوں کی ہے جو نہ فائدے میں ہیں اور نہ نقصان میں۔ فائدے میں رہنے اور نقصان نہ اٹھانے والے لوگ وہ ہیں جو نیند سے اٹھ کر وضو کرتے ہیں، نماز ادا کرتے ہیں اور اللہ کو یاد کرتے ہیں، نقصان میں رہنے والے اور فائدہ سے محروم رہنے والے لوگ وہ ہیں جو جب تک جاگتے رہتے ہیں اللہ کی معصیت کرتے رہتے ہیں۔ جو گروہ نہ فائدے میں ہے اور نہ نقصان میں وہ ان لوگوں کا گروہ ہے جو صبح تک سوتے رہتے ہیں۔

(۲) - عمل جوارح ایسے افعال کو کہا جاتا ہے جو اعضائے بدن کی مدد سے انجام دیئے جاتے ہیں جیسے نماز، روزہ وغیرہ۔

(۳) - عمل جوانح ایسے افعال کو کہا جاتا ہے جو دل اور روح سے انجام دیئے جاتے ہیں جیسے محبت، نفرت۔